

400 SENA ILU

Fid-19 ta' Marzu 1577, sewwa kien 400 sena ilu, magħfus bis-sinjura mnikket bid-dwejjaq, miet go Ruma, 'l bogħod mid-Djoċesi tiegħu, l-Isqof ta' Malta, Mons. Martino Royas.

Jekk tfittxu d-data tal-mewt tiegħu fil-"History of the Church in Malta", ipubblikat minni, issibu din il-mewt imnizzla fid-19 ta' Awwissu 1577, għax jien imxejt fuq dak li kiteb qabli Akille Ferris fil-Ktieb tiegħu "Storia Ecclesiastica di Malta". Izda, qabel hareġ il-ktieb tiegħi, jiena sibt fil-"Hierarchia Catholica" ta' Eubel il-mewt ta' Royas imnizzla fid-19 ta' Marzu. U billi l-Eubel huwa kittieb awtorevoli fuq l-Isqofijiet jew ahjar fuq il-Gerarkija Kattolika, għamilt korrezzjoni fl-ahħar tal-volum qabel ma gie pubblikat. Għax deherli li għandi noqgħod iżjed fuq dan l-awtur milli fuq ohrajn, sakemm ma jkollix l-provi kuntrarji. Dan qed ngħidu biex wiehed ma jgħidx li biddilt id-data kappriċċozament, biex ngħaqqad illum ma dakinhar.

Min kien u x'nafu fuq dan l-Isqof? Martino Royas kien qassis minn Portalruvio fil-parti ċentrali ta' Spanja, imsejha Kastilja. Wara studju, ha l-lawrja fil-Liġi Ekkleżjastika u Civili u gie milqugħ bhala Kappillan fl-Ordni Gerosolimitan ta' San Gwann. Għall-għerf u l-prudenza tiegħu, il-Grammastru D'Omedes u l-Kunsill tal-

Minn Mons. Prof. A. Bonnici

Ordni għażluh Viċi-Kanċillier fl-1543.

Matul iż-żmien f'din il-kariga Mons. Royas kellu l-opportunita' li jirrappreżenta lill-Ordni imsemmi matul it-tielet sessjoni tal-Konċilju Tridentin, li saret fis-snin 1562-63. Drabijiet

ohra l-Ordni sserva bih bhala Ambaxxatur f'diversi Qrati tal-Ewropa.

IPPREZENTAT GHAL-VESKOVAT

Wara l-mewt tal-Isqof Domenico Cubelles, li grat fit-22 ta' Novembru 1566, il-Grammastru La Valette u l-Kunsill tal-Ordni, skond il-privileġġ li kellhom, ipprezentaw lir-Re ta' Spanja Filippu II tliet qassisin għalbiex jinhatar wiehed minnhom Isqof ta' Malta. Dawn kienu il-Gran Prijol Antonio Cressino, il-Viċi-Pirjol Gio-Pietro Mosquet u l-Viċi-Kanċillier, Martino Royas.

Ir-Re pprezenta lil dan tal-ahħar lis-Santa Sede u talab il-hatra tiegħu bhala Isqof. Il-Papa, li kien il-qaddis Piju V, ma nnominax lil Mons. Royas Isqof għaliex irċieva xi rapporti kontra tiegħu. Royas iddefenda ruħu u rnexxielu juri l-falsita' ta' dawk ir-rapporti. Izda sadattant laħqu għaddew xejn inqas minn sitt snin, u kien fil-5 ta' Novembru 1572 li Papa Gregorju XIII hatru Isqof ta' Malta, filwaqt li kien Ruma.

Fl-ahħar jien tas-sena l-Isqof il-gdid reġa lura Malta, akkompanjat mill-konċittadin tagħna Antonio Zahra, Isqof ta' Vico, li gie jara lil niesu f'pajjizna.

Bhala Isqof, lill-Mons. Royas ingħataw il-poteri ta' Inkwizitur Delegat mill-Papa, bi brevi li jgħib id-data tal-20 ta' April 1573, għax sa dak iż-żmien ma kienx għadu twaqqaf f'Malta it-Tribunal tal-Inkwizizzjoni.

Għalkemm Mons. Royas, qabel ma laħaq Isqof, kien, kif għidna, Viċi-Kanċillier tal-Ordni, b'dana kollu, meta sar Isqof kellu x'jaqsam mal-Grammastru La Cassiere. U billi Royas kien bniedem li ma jahfirha lill-

(Ikompli fil-paġna 4)

400 SENA ILU

(Jaqbad mill-paġna 3)
hadd, irrappurtah lis-Santa Sede li kien qed iżebelah lill-kleru u lill-awtorita' veskovili bl-imġieba tiegħu. Il-Grammastru, li daqsu kien rasu iebsa, iddefenda ruħu u l-Isqof mar Ruma ha jiddefendi l-kawża tiegħu personalment.

TALBA GHAL VIZITATUR

Il-Grammastru, min-naha tiegħu, talab lill-Papa jibghat Malta persuna ta' fiduċja fi hsieb is-Santa Sede, mogħnija bil-fakoltajiet xierqa u meħtieġa b'ieħ jiggudika l-fatti mill-qrib.

Hekk tfaċċa f'Malta Vizitatur Appostoliku b'fakoltajiet delegati ta' Inkwizitur. Dan kien il-wisq magħruf mill-istoriċi ta' Malta, Mons. Pietro Dusina, li wasal fi Gżiritna fl-1 ta' Awwissu 1574, bit-titlu ta' Delegat Appostoliku, Inkwizitur u Vizitatur Generali.

Din il-missjoni ma għoġbitx lill-Isqof Royas, għax, kif għidna, huwa kien Inkwizitur Delegat f'Malta u ma hax gost li qegħdu miegħu Awtorita' Ekkleżjastika oħra. Hekk hasibha wkoll il-Kapitlu tal-Katidral. Izda dawn ma setghux jehduha kontra r-rieda tas-Santa Sede.

Il-Grammastru, min-naha tiegħu, laqa' bil-qalb lid-Delegat Mons. Dusina u ordna l-qari tal-brevi appostoliku. Dan sar f'San Gwann nhar it-8 ta' Awwissu. Fl-14 ta' Jannar 1575, il-Grammastru ordna lin-nies biex jagħrafu u jobdu lill-Vizitatur Appostoliku. U nbdiat il-magħrufa Viżta Appostolika tiegħu, li hi

għarja ta' importanza l-aktar kbira fl-istorja tal-Knisja ta' Malta. Imma fuq din il-Viżta għad nithaddtu fit-tul xi darb'oħra.

Sadattant, fl-1574, Ruma qegħdet lill-Mons. Pier Francesco Costa bħala Kuġitur tal-Isqof u Soprintendent biex ighinu. Dan Costa kien dak li, iżjed 'l quddiem, fis-snin 1583-85, serva bħala Inkwizitur f'Malta, imbagħad sar Isqof ta' Savona u fl-aħhar Nunzju Appostoliku għad-Dukat ta' Savoja.

Hemm fil-Kurja Arċiveskovili ta' Malta volumett ta' xi 50 folio, miktubin minn quddiem u minn wara, li fihom hemm imniżżlin l-atti tal-Viżta Pastoral li Mons. Royas għamel matul il-veskovat tiegħu.

DOM MAWRU INGUANEZ

Nirringrazzjaw lill-mejjet benedittin Dom Mawru Inguanez, li kien Biblijotekarju ta' Monte Cassino, u meta gie Malta l-Gvern bil-għaqal hatru u tah f'idejh it-tmexxija tal-Biblijoteka Pubblika tagħna. Għax bis-saħħa tiegħu daww il-folji sfużi li ruħhom fi snienhom ġew restawrati u msahhin b'harir finissimu u trasparenti u llegati f'volum li wiehed jista' jikkonsulta bla biża' ta' tqat-tiegħ.

Kull darba li jaqa' taħt idejja dak il-volumett, mingħajr ma' rrid, inħoss il-preżenza tal-Isqof Royas hdejja, avolja għadew 400 sena minn mindu miet. Huma volumi bħal dawn li jzommu hajjin għal sekoli shah in-nies tal-qedem, li isimhom jinżel b'hekk fl-istorja.